

# Størsta narko-kvettið nakrantíð


**September**

**Løgreglan í Føroyum hevur lagt hald á tvey kilo av hörðum rúsevnum og tað er nógv størsta mongd av hörðum rúsevnum, sum lögreglan nakrantíð hevur funnið í einum**

Eitt vikuskiftið í september gjørdi lögreglan í Føroyum eitt satt narkotika-kvett.

Tað hendi, tá ið lögreglan gjørdi húsarannsóknir í fleiri húsum og tí sambandi vórðu hald lagt á heili tvey kilo av rúsevnum.

Talan var um 0,9 kilo av amfetamini og 1,1 kilo av pulvuri, sum lögreglan metir er pulvur at gera ecstasy burtúr. Men nú skulu tekniskar kanningar endaliga staðfesta, hvat evni talan er um, sigur Bergleif Brimvík, leiðari á kriminaldeildini hjá lögregluni í Føroyum.

Sostatt bendir alt á, at talan var um tvey kilo av hörðum rúsevnum og tað er nógv størsta mongd av hörðum rúsevnum, sum lögreglan í Føroyum nakrantíð hevur lagt hald á í einum.

Tá ið tað ræður um hörð rúsevni, hevur tað ongantíð verið talan um meiri enn nøkur hundrað gramm isenn, men hesuferð var talan um heili tvey kilo.

Tilsamans er sannlíkt, at hesi evnini lættliga kunnu hava eitt søluvirði í Føroyum upp á yvir eina millión, alt eftir, hvørji evni tær teknisku kanningar vísa, at talan er um í hesum føri.

- Í hesum sambandi handtóku vit tveir mans og fríggjadagin vóru teir settur í grundlógaravhoyring í Føroya Rætti. Har varð annar av teimum fongslaður í fyra vikur, sigur Bergleif Brimvík



*Løgreglan kom fram á hörð rúsevni í sambandi við arbeiðið við einum stórum narko-máli*

Eftir avhoyringarnar í rættinum slepti ákærvaldið kravinum um at varðhaldsfongsla hin mannin eisini. Hann er sostatt leyslatin aftur, men hann er framvegis skuldsettur.

Teir noktaðu seg sekar.

Tilsamans eru teir báðir skuldsettir fyri at hava hjálpt til at goyma og skipað fyri flutningi av heili 24 kilo av amfetamini, 14 kilo av ecstasypulvuri og 1000 ecstasetablettum.

Tvey kilo av hesum vórðu lögð

upp og goymd í Føroyum ímeðan restin fór víðari til Íslands í einum stuttleikabáti.

Men eisini tann ferðin endaði bráðliga, tí í Íslandi stóð lögreglan fyri teimum og har vórðu eisini nakrir mans handtiknir.

Annars eru fólk handtikin bæði í Danmark og í Noregi í hesum sama máli

## Altjóða samstarv

Í sambandi við hetta rúsevnamáli, hevur lögreglan í Føroyum verið í einum tøttum, altjóða samstarvi, sum umfatar bæði føroyskar, íslenskar, danskar myndugleikar, umframt lögregluna í øðrum londum, bæði lögglu og tollvald.

Bergleif Brimvík sigur, at tað var Europol, sum fyrri nøkrum døgum síðani heitt á lögregluna í Føroyum um at kanna eftir um ein ávísur stuttleikabátur var at finna í føroyskari havn.

- Vit funnu bátin og síðani hava vit hildið eyga við honum.

Báturin skuldi til Íslands, men tað er sumt, sum bendir á, at teir fingi trupulleikar og lögdu upp í Føroyum á vegnum, har ein partur av rúsevnum varð lagdur upp.

Í hesum sambandi var lögreglan í Íslandi eisini í Føroyum og samstarvaði við føroysku lögregluni.

Tá ið báturin fór víðari til Íslands, fylgdi danska sjóverjuskipið honum alla tíðina, til íslenskir myndugleikar tóku yvir og handtóku manningina, tá ið báturin kom í Havn.

Bergleif Brimvík sigur, at nú skulu fleiri kanningar gerast í málinum, men harðasta revsing fyri so umfatandi rúsevna-smugling er fongsul í heili 10 ár.

## 200 vrakaði danskar pengar

Føroyski punkbólkurin, sum er á konsertferð í Danmark, sleppur fram at í sendingini De Sorte Spejdere á P3 hjá DR. Eini 600.000 fólk lurta eftir sendingini, og umframt at spæla nakrar sangir live í sendingini, heittu teir í 200 eisini á danir um at gevast at senda pengar til Føroya.

- PS, hold op med at sende penge til Færøerne! 200 var í luftini í 20 minuttir, og teir kláraðu at spæla 17 stuttar punksangir hesa lötuna.

## Øll rýmd av SL

Síðani Jacob Vestergaard, landsstýrismaður við samferðslumálum, gjørdi av at flyta Strandfaraskip Landsins til Suðuroyar, hava øll starvsfólkini sagt seg úr starvi. Nýggj fólk eru og verða sett í störvini. Bara stjórin, Regin Vágadal, er eftir at teimum, sum vóru á SL, tá ið flytingin varð kunngjørd. Stjórin heldur, at stóra útskiptingin av fólki hóast alt hevur gingið heilt væl.

## Páll Arge comeback

Í nógv ár var Páll Arge einn tann mest virkni og fremsti fyriskiparin av konsertum og dansitiltøkum í Føroyum, men seinastu árin hevur hann búið í Danmark. Í sambandi við konsert hjá countrybólknum Bellamy Brothers var Páll Arge aftur at síggja til tiltak í Føroyum. Páll Arge var frásøgumaður í sambandi við konsertirnar, og tað riggaði væl.

*- Eg dugi helst betri at selja kirkjuna enn at selja meg sjálvan. Men eg lovi tykkum, at eg verið opin, erligur og sannur í starvinum. Eg fari at stríðast fyri andsfrælsi, tolsemi og virðing millum manna*

Jógvan Fríðriksson, biskupsvalevni

*Tað er gott, at tit skriva um fiskivinnu og fiski og útróðrarmannin. Alt kann ikki snúgvast seg um partabrøv, bankar, flogvallir, tunlar ella politiskt mæsn. Vit eru nøkur, sum mugu hava annað at taka okkum fyri, um vit skulu liva og trívast.*

Mortan Johannesen, útróðrarmaður, við Sosialin